



QORTI ĊIVILI – PRIM’AWLA

ONOR. IMHALLEF MIRIAM HAYMAN LL.D.

Seduta tallum l-Erbgha tletin (30) ta’ Lulju, 2025

Rikors Ġuramentat Nru.: 271/2018 MH

Numru: 3

Michelle Abela

vs

Ramon Cassar, Alex Cassar u Rita Cassar

Il-Qorti,

Rat ir-rikors ġuramentat tal-attriċi tat-23 ta’ Marzu 2018 permezz ta’ liema
ġie premiss u mitlub –

1. *“Illi permezz ta’ kuntratt publikat fl-atti tan-Nutar Dr Daniela Borg nhar is-sebgha (7) ta’ Mejju tas-sena elfejn u disgha (2009) 1-attriċi esponenti xtrat u akkwistat minghand 1-intimat Ramon Cassar in kwantu ghal nofs indiviż u minghand Alex u Rita, konjugi Cassar, in kwantu ghan-nofs indiviż l-iehor, 1-appartament mibni fl-ewwel u fit-tieni sulari, formanti parti minn blokk ta’ Zewg (2) appartamenti*

b'entratura komuni bin-numru uffiċjali wiehed u tletin (31) fi Triq San Vincenz, Sliema, bl-arja u bid-drittijiet u 1-pertinenzi kollha tiegħu, u soggett għaċ-ċens annwu u perpetwu ta' tmienja u hamsin ċentezmu ta' Ewro (€0.58c), mill-bqija liberu u frank (Dokument anness u mmarkat bhala Dok A), fuq liema kuntratt 1-intimati ggarantew ukoll il-pacifiku pussess u reali godiment tal-imsemmi appartament;

2. *Illi riċentement l-esponenti saret taf illi l-appartament in kwistjoni mhuwiex soggett għal cens annwu u perpetwu, kif stipulat fl-imsemmi kuntratt, izda għal cens annwu u temporanju illi jagħlaq fis-sena elfejn u sebgha u ghoxrin (2027);*
3. *Illi kjarament l-esponenti soffiet danni kbar konsistenti fid-differenza fil-valur li għandu dan l-appartament kieku dan huwa verament soggett għal cens annwu u perpetwu kif gie stipulat fil-fuq imsemmi kuntratt meta hija akkwistat il-fond in kwistjoni minghand l-intimati, kif gie minnhom dikjarat, u l-valur tal-istess fond bhala soggett għal cens annwu u temporanju li jagħlaq fis-sena 2027;*

Raguni għat-Talbiet f'dawn il-Proċeduri

4. *Illi għaldaqstant l-esponenti sofriet danni ngenti billi kjarament il-valur fis-suq tal-proprjeta de quo agitur kif soggett għaċ-ċens temporanju huwa ferm anqas mill-valur fis-suq kieku tali proprjeta kienet soggetta għal ċens annwu u perpetwu hekk kif dikjarat mill-intimati fil-kuntratt suriferit;*
5. *Illi ulterjorment bir-riżultat ta' dak hawn fuq premess, l-esponenti ser tkun qegħda ssufri danni ukoll rapprezentanti l-ispejjeż kollha li hija nkorriet sabiex xtrat u akkwistat l-fuq imsemmi fond u sabiex għamlet xogholijiet fl-imsemmi fond, liema xogholijiet se jkollha d-dritt biss li tgawdihom sakemm jagħlaq ic-cens temporanju, u mhux ad eternum, kif kien ikun il-kaz kieku c-cens kien wiehed perpetwu kif dikjarat u garantit mill-intimati;*
6. *Illi għaldaqstant l-esponenti ma kellha ebda għazla oħra għajr li tirrikorri għal dawn il-proċeduri sabiex jigu likwidati d-danni minnha sofferti u sabiex l-intimati jigu ordnati jersqu għall-hlas tad-danni hekk likwidati;*
7. *Illi l-esponenti tiddikjara li taf b'dawn il-fatti personalment;*

Talbiet

Jghidu ghalhekk l-intimati ghaliex m'ghandhiex din l-Onorabbli Qorti, prevja kull dikjarazzjoni talvolta mehtiega u necessarja u ghar-ragunijiet premessi kif ukoll ghal dawk kollha li jistghu jirrizultaw waqt it-trattazzjoni ta' dawn il-proceduri:

- i. *Tiddikjara lill-intimati responsabbli ghad-danni kollha sofferti mill-attrici bhala konsegwenza tal-fatt li l-proprjeta mibjugha lilha mill-istess intimate, u cioe' mill-intimat Ramon Cassar in kwantu ghal nofs indiviz u mill-intimati l-oħra Alex u Rita, konjugi Cassar, in kwantu ghan-nofs indiviz l-iehor, in forza tal-kuntratt publikat fl-atti tan-Nutar Dr Daniela Borg nhar is-7 ta' Mejju, 2009, ossia l-appartament mibni fl-ewwel u t-tieni sulari, formanti parti minn blokk ta' zewg (2) appartamenti b'entratura komuni bin-numru ufficjali wiehed u tletin (31) fi Triq San Vincenz, Sliema, huwa soggetta ghal Cens annwu u temporanju u mhux ghal cens perpetwu hekk kif dikjarat u garantit mill-istess intimati fuq l-imsemmi att pubbliku;*
- ii. *Tillikwida d-danni hekk sofferti mill-attrici okkorrendo bl-opera ta' periti nominandi; u*
- iii. *Tikkundanna lill-intimati sabiex fil-kwoti rispettivi tagghom jew flimkien u solidalment bejniethom, kif joghghobha tordna din l-Onorabbli Qorti, ihallsu lill-attrici dik is-somma li tigi hekk likwidata minn din l-Onorabbli Qorti in linea danni.*

Bl-ispejjez kollha u bl-imghax legali sad-data tal-hlas effettiv kontra l-intimati li huma sa minn issa ngunti ghas-subizzjoni."

Rat il-lista tax-xhieda u d-dokument anness mar-rikors ġuramentat.

Rat **ir-risposta ġuramentata tal-konvenuti tad-19 t'April 2018** permezz ta'

liema ġie premiss u mitlub –

1. *“Fl-ewwel lok l-azzjoni hi irritwalment proposta billi, trattasi ta’ bejgħ, ir-rikorrenti ma setghetx titlob danni diretti imma biss dawk fil-kwadru tal-azzjonijiet speċifiċi disponibbli skond il-previżjoni tal-ligi fl-istitut tal-bejgħ a norma ta’ l-artikolu 1378 kombinat mal-artikolu 1408 tal-Kodiċi Ċivili; jiġifieri l-azzjoni in garanzija jew redibitorja (art. 1424 et seq.), jew dik skond il-prinċipju tal-inadempiment (art. 1390) jew l-azzjoni tal-garanzija tal-paċifiku pussess (art. 1409 et seq.);*
2. *Jekk ir-rikorrenti qegħda bit-tfassil tar-rikors promotur tagħha tipprospetta xi waħda minn dawn l-azzjonijiet allura kull waħda minnhom hi perenta a tenur tal-artikoli 1431, 1407 u 1423 tal-Kodiċi Ċivili;*
3. *Illi assolutament bla preġudizzju għall-premess l-azzjoni hi wkoll infondata fil-fatt u fid-dritt billi l-eċċipjenti ma huma bl-ebda mod responsabbli għad-danni reklamati, anke għaliex ir-rikorrenti xtrat wara debiti riċerki li saru minn Nutar tagħha u dawn kienu juru li ċ-ċens kien wiehed perpetwu, kif bl-istess mod kienu akkwistaw l-esponenti;*
4. *Illi inoltre, u assolutament mingħajr ebda’ preġudizzju għall-premess, jinkombi fuq ir-rikorrenti li ġġib il-prova kjave illi fir-realta’ x-xorta ta’ enfitewsi menzjonata fil-kuntratt ta’ l-akkwist tagħha ma kienetx dik perpetwa iżda temporanja;*
5. *Salvi eċċezzjonijiet oħra.”*

Rat il-provi tal-partijiet u s-sottomissjonijiet finali tagħhom.

Rat li l-kawża thalliet għallum għas-sentenza.

Rat l-atti kollha tal-kawża.

Ikkunsidrat:

Permezz tal-proċeduri odjerni l-attriċi qed titlob lill-Qorti tiddikjara li l-konvenuti għandhom jagħmlu tajjeb għad-danni li kkawżawha meta biġhulha l-appartament mibni fl-ewwel u t-tieni sulari formanti parti minn blokk ta' żewġ appartamenti b'entratura komuni bin-numru uffiċjali 31 fi Triq San Vincenz, Sliema. Dan stante li xi żmien wara l-bejgħ skopriet li l-fond huwa sugġett għal ċens temporanju li jiskadi fl-2027 u mhux ċens perpetwu kif stipulat fil-kuntratt ta' kompro-vendita. Per konsegwenza hija qed titlob ukoll il-likwidazzjoni u l-ħlas tad-danni għal dan il-għan.

Il-konvenuti jirrespingu tali pretensjonijiet bħala infondati u fid-dritt.

Ikkunsidrat:

Provi

Qabel xejn il-Qorti se tgħaddi biex tagħti stampa tal-provi mressqa biex wieħed anke jifhem dak li xpruna l-attriċi tressaq din il-kawża.

Mill-atti jirrizulta li –

- i. L-attriċi saret taf bil-proprjeta' mertu tal-kawża permezz ta' huha li fl-epoka kien aġent ma' aġenzija lokali tal-proprjeta'. Wara li marret taraha u għarfet li kienet ser tkun investiment tajjeb għaliha, hija ddeċidiet li takkwistaha;
- ii. Il-konvenju mas-sidien konvenuti ġie ffirmat fit-8 ta' Jannar 2009. Meta hija staqsiethom dwar iċ-ċens ġiet assikurata li dan kien wieħed perpetwu u li jekk riedet setgħet tiffidih;
- iii. Sabiex tkun ċerta dwar il-kwistjoni taċ-ċens hija għamlet il-verifiki anke man-nutar tagħha Daniela Borg (illum Mercieca) u dan stante li din kienet qed tiegħu kienet iċ-ċens, ir-riċerki relattivi u eventwalment il-kuntratt. Hija staqsiet lin-nutar dwar lil min kellha tħallas iċ-ċens. In-nutar serrhitha rasha li peress li iċ-ċens kien wieħed perpetwu hija setgħet anke tiffidih b'ċedola preżentata fil-Qorti;
- iv. Mix-xhieda tan-nutara Daniela Mercieca¹ irriżulta li r-riċerki uffiċjali saru fuq it-trasferimenti u d-djun ta' Ramon Cassar, Alex Cassar u Rita Cassar kif ukoll fuq is-sidien li kienu proprjetarji qabel, minhabba li ma

¹ Fol 176

kinux għaddew 10 snin minn meta l-konvenuti akkwistaw il-proprjeta’.

Mir-riċerki rriżulta li –

- Il-konvenuti akkwistaw il-fond mertu tal-kawża b’titolu oneruż mingħand Thomas u Donna Zammit permezz ta’ kuntratt fl-atti tan-nutar Kristel Elena Chircop fil-31 t’Ottubru 2005, f’liema att il-proprjeta’ giet trasferita bħala sogġetta għaċ-ċens annwu u perpetwu ta’ €1.16 (Lm0.50c) altrimenti liberu u frank pagabbli lil Dr Refalo;
- Peress li Thomas u Donna Zammit kienu akkwistaw il-fond imsemmi anqas minn 10 snin qabel dan gie trasferit lill-attriċi, in-nutar Mercieca akkwistat il-kuntratt t’akkwist tagħhom fl-atti tan-nutar Remigio Zammit Pace tal-21 ta’ Novembru 1995 fejn huma kienu xtraw mingħand Anthony Galea l-fond bħala sugġett għal ċens annwu u perpetwu ta’ €1.16 (Lm0.50c);
- Saru wkoll riċerki uffiċjali fuq it-trasferimenti u djun ta’ Thomas u Donna Zammit;

- L-aħħar kuntratt akkwistat minn Nutar Mercieca kien dak tan-nutar Patrick Hayman tal-11 t'Ottubru 1988 fejn Francis u Maria Galea bieghu lil binhom Anthony Galea s-subdirett dominju temporanju ta' €69.88 (Lm30) għaż-żmien rimanenti ta' 17-il sena li beda mit-2 ta' Diċembru 1974 kif ukoll l-utile dominium perpetuum wara l-iskadenza tal-imsemmi perjodu, gravanti l-proprjeta' in kwistjoni. Peress li Anthony Galea biegh lil Thomas u Donna Zammit fis-sena 1995 u cioè' wara l-iskadenza tas-17-il sena, hu kien biegh lill-konjuġi Zammit bħala sugġett għal ċens perpetwu;
 - Skont il-provenjenza tal-kuntratt tal-1988, Francis Galea akkwista l-imsemmi sub-dirett temporanju u utile dominju temporanju tal-fond permezz tal-mewt ta' oħtu Carmela Bartolo li giet nieqsa fit-13 ta' Marzu 1970;
- v. Peress li dawn ir-riċerki kienu meqjusa sodisfaċenti, l-kuntratt finali bejn l-attriċi u l-konvenuti gie ffirmat fis-7 ta' Mejju 2009;
- vi. Ftit xhur wara, circa f'April 2010 hija bdiet titkixxef mal-girien biex tiċċekkja jekk kinux jafu lil min kellu jithallas iċ-ċens. Qalulha li dan

kien dovut lil George Debono. Meta l-attriċi ppruvat tagħmel kuntatt, weġbitha martu li qaltilha li kien imsiefer;

- vii. Ftit żmien wara li għamlet din it-telefonata, l-attriċi rċeviet protest ġudizzjarju datat 28 ta' Diċembru 2010 da parti ta' George Debono *pro et noe* permezz ta' liema ġiet interpellata sabiex fi żmien 3 ġimgħat tersaq għall-att korrettorju notarili peress li d-dikjarazzjoni li saret mill-konvenuti li huma kienu qegħdin jittrasferixxu l-fond b'ċens perpetwu kienet żbaljata. Dan stante li skont il-provenjenza minnu elenkata, iċ-ċens trasferit kien wieħed temporanju li jiskadi fis-sena 2027. Debono sostna li la l-konvenuti qatt ma kienu enfitewti in perpetwu huma qatt ma setgħu jittrasferixxu in perpetum lix-xerrejja Abela;
- viii. B'reazzjoni għal dan il-protest l-attriċi għamlet kuntatt immedjat mal-konvenuti Cassar li minn naħa tagħhom infurmawha li anke huma kienu rċevew protest simili. Għalkemm fil-bidu saru xi tentattivi biex din il-kwistjoni tiġi riżolta amikevolment, dan baqa' ma seħħx;
- ix. Sadanittant fis-sena 2011 l-attriċi avviċinat lin-nutara Daniela Mercieca mill-ġdid u n-nutara ordnat aktar riċerki –

- Ġew akkwistati r-riċerki testamentarji ta' Carmela Bartolo li kkonfermaw li skont l-aħħar testment tagħha fl-atti tan-nutar Paul Pullicino tal-25 ta' Novembru 1957 kif emendat permezz ta' testment ieħor ukoll fl-atti tal-istess nutar tat-18 ta' Diċembru 1960, l-eredi tagħha kien huha Francis Galea (peress li huha Joseph Galea miet qabilha);
- Minn dawn ir-riċerki ta' trasferiment ta' Carmela Bartolo rriżulta li hi akkwistat mingħand Giuseppe Galea (meta kienet għadha mizzewġa Farrugia) l-utile dominium temporanju għaž-żmien li fadal ta' circa 90 sena oħra (mis-sena 1937) gravanti l-fond mertu tal-kawża bħala suġġett għar-rata tiegħu ta' ċens annwu u temporanju ta' 10 xelini u dan permezz tal-kuntratt fl-atti tan-nutar Emmanuele Pio Debono tal-24 ta' Lulju 1937;
- L-imsemmi Giuseppe Galea akkwista l-utile dominium temporanju tal-fond permezz ta' kuntratt ta' diviżjoni fit-23 ta' Diċembru 1936 li spjega kif il-proprjetajiet li ġew assenjati b'diviżjoni kienu jappartjenu lill-ġenituri ta' Giuseppe Galea, Antonio u Virginia Galea. Permezz ta' riċerki ulterjuri fuq it-trasferimenti u fuq it-testmenti tal-konjuġi Galea, ġie konfermat

li huma akkwistaw l-imsemmija proprjeta' kif soġġetti flimkien għaċ-ċens temporanju ta' Lm1;

- Ebda provenjenza ulterjuri ma rriżultat.

B'hekk kien ċar li mir-riċerki ulterjuri li saru, rriżulta li ċ-ċens kien wieħed temporanju li beda fl-1937 għal 90 sena u li ser jiskadi fl-2027. Anzi, mill-verżjoni originali tal-kuntratt tal-1937² jidher ċar li ċ-ċens l-ewwel ġie ndikat bħala “perpetwu” iżda mbagħad ġie ngassat u korrett biex ikun “temporanju” għaž-żmien li fadal ta' 90 sena.

Ikkunsidrat:

Eċċezzjonijiet preliminari

1. **Fl-ewwel eċċezzjoni preliminari** l-konvenuti jargumentaw li l-azzjoni odjerna hi rritwali stante li, trattasi ta' bejgħ, l-attriċi ma setgħetx titlob danni diretti, kif qegħda tagħmel, imma biss dawk fil-kwadru tal-azzjonijiet speċifiċi disponibbli skond il-previżjoni tal-liġi fl-istitut tal-bejgħ.

² Fol 289 et seq

Il-konvenuti jsostnu li skont il-liġi, fil-kuntest tal-istitut tal-bejgħ, l-azzjonijiet li jistgħu jittieħdu huma limitatament is-segwenti –

- a) Għan-nullita' tal-bejgħ f'każ li l-venditur jonqos milli jikkunsinna l-ħaġa jew invece li x-xerrej jiġi mqiegħed fil-pussess tal-ħaġa (art.1385 tal-Kap 16);
- b) Għar-rexxissjoni tal-kuntratt (jew għar-riduzzjoni fil-prezz f'każ li x-xerrej jeleggi li jzomm il-ħaġa) a bażi tan-non konformita' (bejgħ mhux skont il-kwalita' pattwita – art 1390 tal-Kap 16);
- c) Għar-rexxissjoni tal-kuntratt a bażi ta' ksur ta' garanzija tal-paċifiku pussess (art 1409 et seq tal-Kap 16);
- d) Għar-rexxissjoni tal-kuntratt a bażi ta' difett latenti u ċioe' l-azzjoni redibitorja (art 1427 tal-Kap 16);
- e) Għar-riduzzjoni fil-prezz b'konsegwenza ta' difetti latenti u fejn ix-xerrej jeleggi li jzomm il-ħaġa mibjugħa u ċioe' l-azzjoni *aestimatoria* jew *quantis minoris* (art 1427 tal-Kap 16).

Il-konvenuti jżidu wkoll li jekk dan ma kienx biżżejjed, l-attriċi setgħet ukoll titlob ir-rexxissjoni tal-kuntratt a bażi tal-vizzju tal-kunsens (art 974-981 tal-Kap 16). Ukoll, b’rabta mal-istitut tal-bejgħ hemm għamliet oħra ta’ azzjoni fosthom bejgħ ta’ haġa ta’ haddiehor (art.1372 tal-Kodiċi Ċivili).

Ladarba skont il-konvenuti, l-attriċi m’utilizzat ebda waħda minn dawn l-azzjonijiet, allura l-azzjoni tagħha ġuridikament ma tregix u hija improponibbli.

Minn naħa tagħha l-attriċi ssostni li r-rimedji miftuħa għax-xerrejja mhumiex limitati għal dawk li jissemmew taħt l-istitut tal-bejgħ.

Il-kontendenti iċċitaw każistika kopjuża li ssostni l-pożizzjoni tagħhom.

Ġurisprudenza

Il-Qorti se tibda billi tirreferi għall-każ **Baldassare Bugeja et vs George Muscat et** deċiż fit-28 ta’ Frar 2007 u sussegwentement mill-Qorti tal-Appell fid-29 ta’ Mejju 2009. Każ li miegħu rabtet b’mod sod l-attriċi. F’dak il-każ l-atturi talbu l-likwidazzjoni u l-ħlas tad-danni mingħand il-

konvenuti, jew min minnhom, stante li fil-fehma tagħhom sfaw imqarrqa. Dan peress li wara li l-atturi xtraw appartement mingħand il-konvenuti, huma skoprew li l-permess relattiv fuqu maħruġ mill-MEPA kien għall-użu tal-appartement bhala *store*, u talba li kienu għamli għal bdil ta' użu tal-fond minn *store* għal post residenzjali giet miċhuda mill-istess MEPA. Peress li l-atturi kienu qed jużaw il-fond għal għan residenzjali, huma ġew rinfaċċjati b'Avviż biex Tieqaf u ta' Twettiq maħruġ mill-MEPA. Kien jirriżulta wkoll li l-istess blokk ta' appartamenti ma kienx inbena skont permess tal-iżvilupp maħruġ mill-MEPA.

F'dik il-kawża l-konvenuti kienu eċċepew ukoll fost oħrajn in-nullita' taċ-citazzjoni in kwantu fil-fehma tagħhom, la kienet qed tintalab mill-Qorti dikjarazzjoni ta' qerq fil-konfront tal-konvenuti għad-dannu tal-atturi u fl-istess waqt kienet qed tintalab dikjarazzjoni ta' responsabbilita' għal danni, allura r-rimedju skond il-liġi kellu jkun talba għar-rexxissjoni tal-kuntratt u mhux għad-danni, u dan ukoll bi ksur tal-prinċipju kardinali '*electa una via non datum recursus ad alteram*'.

B'rabta ma' dik l-eċċezzjoni, l-ewwel Qorti kienet qalet hekk fis-sentenza tagħha -

*“Illi fil-kawza fl-ismijiet **“Renate u Klaus konjugi Zawisla vs V. Debono & Sons Company Ltd”** (P.A. (JA) – 24 ta’ Ottubru 2005 - Cit.Nru:- 1379/02/JA) intqal:-*

(.....)

.....wiehed ghandu jenfasizza li l-konvenuti f’din il-kawza, kif qalu l-atturi fic-citazzjoni, ddikjaraw fil-kuntratt tal-akkwist illi l-bini kien kopert bil-permessi necessari. Ghandu wiehed allura jichad it-talba tal-atturi (jekk jirrizulta li din id dikjarazzjoni ma kinitx veritijera) ghax l-atturi ghazlu li jzommu l-proprjeta’ u jitolbu d-danni meta f’kull kuntratt iehor ma hemm ebda dubbju li kull parti hija passibbli ghad-danni jekk tiddikjara xi haga li ma tirrizultax?”

“Fil-fehma tal-Qorti jekk bejjiegh jiddikjara li l-permessi jezistu, qieghed jassumi obbligazzjoni versu x-xerrej li dan huwa fatt u jista’ jitlob id-danni bid-differenza li fil-waqt li fl azzjonijiet kontemplati fl-artiklu 1390 l-attur ma ghandux ghalfejn jipprova li l-konvenut kien jaf bid-difett jew nuqqas ta’ kwalita’ ghaliex dawn il-garanziji johorgu awtomatikament mill-kuntratt ta’ bejgh, jekk jitlob biss id danni skond il-principji normali tad-dritt kontrattwali, irid igib il-prova skond l-istess principji ossija li d-danni gew ikkawzati b’nuqqas tal-konvenut. Dan anke ghaliex il-kliem tal-artikolu 1390 jindika li qed jikkontempla sitwazzjoni differenti fejn jghid li x-xerrej jista’ jirrifjuta l-haga. Wiehed isibha difficli jimmagina sitwazzjoni fejn ix-xerrej jirrifjuta l-oggett mibjugh meta jinduna bin-nuqqas wara li jkun xtrah u ha l-pussess tieghu”.

“Ghalhekk il-Qorti hija tal-fehma li fil-waqt li tapprezza li l kwistjoni hija mill-punto di vista legali dibattibblithoss li ladarba l-konvenuti taw assigurazzjoni, huma ghandhom iwiegbu ghal tali assigurazzjoni, u l-atturi ghandhom dritt jitolbu biss id-danni minghajr ma jitolbu t-thassir tal kuntratt, jekk l-allegazzjoni taghhom tirrizulta pprovata.”

Illi din il-Qorti taqbel ma’ tali konkluzjoni u dan peress li skond l-istess kuntratt inghad li l-bini tal-istess sar skond il-permessi tal-bini u jidher li ma hemm ebda dubbju li l istess fond gie akkwistat mill-attur bhala post ta’ residenza, u ghalhekk din il-Qorti thoss li f’dan il-kaz ghandha tichad din l-eccezzjoni tal-konvenuti billi l-kawza odjerna kif interposta hija permissibbli ghar-ragunijiet fuq imsemmija.”

Wara li fil-prim' istanza kienu ntlagħhu t-talbiet attrici u fil-fatt ġew likwidati danni a favur tagħhom, kien tressaq appell mill-konvenuti. Fis-sentenza tagħha l-Qorti tal-Appell elaborat aktar f'dan ir-rigward –

*“Trattat l-aggravju dwar in-natura tal-azzjoni, il-konvenuti appellanti jargumentaw li trattandosi ta' kuntratt ta' bejgh, ir-rimedji disponibbli lill-atturi bhala xerrejja huma dawk li tagħti l-ligi, u ma setghux jittentaw azzjoni generali għad-danni.
(.....)*

L-atturi fil-kawza odjerna ma resqu ebda wahda minn dawn l-azzjonijiet, izda talbu rimedju generali u ressqu kawza għad-danni minhabba ksur ta' obbligazzjoni kontrattwali. Din l-azzjoni tidher li giet accettata minn din il-Qorti almenu f'zewg sentenzi. Fil-kawza Caruana v. Vella, deciza minn din il-Qorti fis-27 ta' Marzu, 2003, il venditur instab responsabbli għad-danni meta biegh fond meta kien jaf jew kellu jkun jaf li l-appartament in kwistjoni ma kienx kopert bil-permessi relattivi. Fil-kawza Mallia Bonello v. Camilleri, deciza wkoll minn din il-Qorti fl-1 ta' Frar, 2008, din il-Qorti osservat illi: “Hija haga evidenti għal din il-Qorti illi l-azzjoni ta' l-attur hija wahda intiza għar-rizarciment tad-danni li huwa sejjer isofri minhabba li, kif jallega, il-konvenuti ttrasferewlu fond residenzjali msemmi fic-citazzjoni meta dan ma kienx kopert mid-debiti permessi mill-Awtorita` kompetenti biex jintuza għal skop residenzjali.....

*Din l-ahhar xejra gurisprudenzjali giet ezaminata wkoll mill-Qorti tal-Magistrati (Ghawdex) Gurisdizzjoni Superjuri, fil-kawza Axiaq v. Galea et., deciza fit-2 ta' Mejju, 2008, u waslet għall-konkluzjoni li, **f'kaz ta' fond mibjugħ mhux kopert bil-permessi mehtiega għall-uzutiegħu, “ir-rimedji miftuha għax-xerrej m'humex limitati għal dawk li jissemmew taht l-istitut tal-bejgh.” (enfasi ta' din il-Qorti).***

(.....)

Fid-dawl ta' dawn il-principji, l-azzjoni attrici ma tistax tigi ccensurata, u la darba kien jirrizulta car li l-atturi riedu l fond għall-abitazzjoni tagħhom, in-nuqqas tas-socjeta` venditrici li tforni fond bil-“capacita` funzionale a sodisfare in concreto i bisogni dell'acquirente”, jesponiha għad danni taht l-Artikoli 1125 u 1133 tal-Kodici Civili.”

Kompla jingħad hekk fil-każ **Valhmoor Borg (Import Export) Ltd vs Slais Co Ltd** deċiż fil-21 ta' Mejju 2024³ –

*“42. Issa, huwa minnu li hemm ġurisprudenza li żżomm dak pretiż mis soċjetà attriċi illi bejjiegħ li jikser l-obbligi kuntrattwali tiegħu huwa passibbli għall-azzjoni ġenerali għad-danni ai termini tal-Artikolu 1125 tal Kodiċi Ċivili. Il-prinċipju li r-rimedji miftuħa għax-xerrej mhumix limitati għal dawk li jissemmew taħt l-istitut tal-Bejgħ reġa' ġie kkonfermat mill Qorti tal-Appell fis-sentenza **Ġorġ Bonello et. v. Joseph Grech et** mogħtija fit-30 ta' Marzu, 2022:”*

*... Madankollu, jibqa' l-fatt li r-rimedju taħt l-Art. 1427 tal-Kodiċi Ċivili ma jeskludix rimedji oħra.” B'eżempju fejn inżamm li l-azzjoni ġenerali għad-danni hija wkoll miftuħa għax-xerrej issir referenza għas-sentenza **Baldassere Bugeja et. v. George Muscat et.** mogħtija mill-Qorti tal-Appell fid-29 ta' Mejju, 2009:*

(.....)

*43. Fuq l-istess linja ta' ħsieb is-sentenza **Franco Dipasquale v. Gaetano Abela** mogħtija mill-Qorti tal-Appell fit-30 ta' Mejju, 2014, kawża li trattat bejgħ ta' immobbli li nbiegħ bħala residenza u wara rriżulta li l -permess kien għall-basement mhux abitabbli:*

“Fil-kuntest tal-appell tal-attur, ġa` rajna li l-azzjoni tiegħu, bħala wahda għad-danni, tista' timxi, u d-danni, allura, ma għandhomx ikunu limitati għad-differenza fil-prezz, kif stabbiliet l-ewwel Qorti. La darba l-azzjoni attriċi mhux marbuta mal-Artikolu 1390 tal-Kodici Civili, id-danni għandhom ikunu dawk reali u ma għandhomx jirriappreżentaw biss “it tnaqqis fil-prezz tal-bejgħ”.

³ Trattandosi hawn ta' konsenja ta' laħam.

Jidher għalhekk li l-Qrati tagħna hadu din il-pożizzjoni kif appena riprodotta fejn in-nuqqas kuntrattwali jkun jolqot permessi ta' bini ġusti u validi.

Għal din il-pożizzjoni, il-konvenuti ressqu fin-nota ta' sottomossjonijiet tagħhom pataflun ta' ġurisprudenza li tagħti stampa ċara ta' dawk li huma l-azzjonijiet tradizzjonalment u ritwalment permissibbli mil-ligi nostrana fejn jinqala' għelt fi trasferiment, fil-bejgħ.

Qabel ma' l-Qorti tislet ftit minn dawn, għax kif ingħad din hija ġurisprudenza ferm kopjuża, tagħmel ukoll referenza għal sentenza oħra li għaliha rreferew l-atturi, dan biex jsostnu wkoll il-pożizzjoni li ha' terz akkwirenti, wkoll milqut b'dan l-iżball tad-durita' tač-čens ta' proprjeta' lilu mibjugħa mill-konvenuti odjerni.

Issir referenza għalhekk għal dak li qalet il-Qorti tal-Appell fil-każ surreferit

Jurgen Lee Borg vs Ramon Cassar et -

“16. Hu fatt li n-nutar li ppubblika l-att seta' għamel iktar ričerki li jkunu jindirizzaw ič-čens. Kieku saru, jidher li seta' jsir jaf li č-čens m'huwiex perpetwu izda temporanju. F'dan ir-rigward hemm il-kuntratti tat-2 ta' Lulju, 1911, 23 ta' Dičembru, 1936 u 24 ta' Lulju, 1937. Pero' l-fatt li ma sarux ričerki li jmorru daqstant lura fis-snin, ma jfissirx li l-attur kien b'xi mod negligenti jew li l-iżball m'huwiex skužabbli. L-attur inkariga nutar sabiex isir dak li hemm bžonn biex

jakkwista l-fond. Hu halla f'idejn in nutar Castaldi Paris. M'hemmx prova li l-attur ta' xi ordni lin-nutar sabiex ma jagħmilx riċerki jew illimitalu t-tip ta' riċerki li għandhom isiru jew il perjodu ta' żmien li għandhom ikopru.

17. F'kull każ m'hemmx obbligu fuq xerrej li jagħmel riċerki li jmorru lura għal dawk is-snin kollha. Anzi l-qorti tgħid li ma tara l-ebda skop għalfejn ix-xerrej kellu jmur daqstant lura, sabiex ikollu serħan tal-moħħ dwar it-titolu tal-bejjiegħa. Dan meta tikkunsidra dak dikjarat f'kuntratti preċedenti għal dak tal-attur, u ma kien hemm l-ebda indikazzjoni li ċ-ċens seta' kien temporanju. Qabel il-pubblikazzjoni tal-kuntratt tal-attur kien hemm xejn inqas minn tlett (3) kuntratti oħra li saru min-nutara differenti u li fihom kien dikjarat li ċ-ċens hu perpetwu (inkluż dawk pubblikati min-nutar Dr Remigio Zammit Pace tal-25 ta' Novembru, 1995 u tan-nutar Dr John Hayman tal-11 ta' Ottubru, 1988). Ma kien hemm l-ebda indikazzjoni jew ħjiel li dak il-fatt seta' kien żbaljat. Dan hu evidenti wkoll mid-deposizzjoni tan-nutar Dr Castaldi Paris, tal-attur u l-konvenuti stess.

18. Il-fatt li n-nutar kien magħżul mill-attur ma jbiddel xejn. Dan apparti li l-konvenuti kienu parti għall-kuntratt u bħala bejjiegħa ddikjaraw li l-fond kien soġġett għal ċens perpetwu. Il-konvenuti bieghu l-fond lill-attur bħala suġġett għal ċens annwu u perpetwu ta' Lm0.25. ***Irrispettivament kinux jafu jew le li ċ-ċens kien temporanju, huma stess taw lok għall-iżball.*** Gordon Attard, aġent tal-proprjeta mad-Dhalia, stess xehed li l-konvenut kien infurmah li l-fond kien soġġett għal ċens annwu u perpetwu ta' Lm0.25. Żied li l-konvenut Alex Cassar poġġa l-fond għall-bejgħ, u Dhalia bdiet tirreklamah b'ċens perpetwu ta' Lm0.25 (ara wkoll Agency Agreement a fol. 52). Għalhekk hu evidenti li l-konvenuti taw lill-attur x'jifhem li ċ-ċens kien perpetwu u mhux temporanju. "(Tipa grassa enfasi ta' din il-Qorti)"

Għandu jiġi hawn premiss li l-azzjoni mressqa mill-attur fis-sentenza appena citata kienet **tirrigwardja vizzju tal-kunsens**. Tant li l-premessi li fuqhom ġie deċiż l-appell kien fuq il-kawżali dwar vizzju ta' kunsens minħabba żball ta' fatt.

Il-Qorti ta' l-Appell kellha dan xi tgħid fil-konfront ta' żball ta' fatt li jolqot il-kunsens tal-kontraenti;

“10. L-Artikolu 976 tal-Kodiċi Ċivili jipprovdi:-

“(1) L-iżball dwar il-fatt ma jgħibx in-nullita tal-kuntratt hlief meta jaqa' fuq is-sustanza infisha tal-ħaġa li tkun l-oġġett tal-ftehim”.

11. Fis-sentenza Avv. Dr Giuseppe Agius noe v. F.S. Vassallo et noe (Vol. XXIV.i.1134),¹ il-Qorti tal-Appell qalet:-

“L'articolo 682 di detta Ordinanza, corrispondente all'articolo 1110 del Codice Civile Italiano, stabilisce che l'errore di fatto non produce la nullita' della convenzione se non quando cade sulla sostanza stess della cosa che ne e' l'oggetto. Sono varie le opinioni intorno a che cosa si debba intendere per 'sostanza' si nella dottrina francese che nella dottrina italiana; ma il Giorgi, seguendo la teoria piu' plausibile e piu' largamente accettata, ritiene al Vol. IV Teoria delle Obbligazioni, numero marginale 31, che il criterio sottinteso dal legislatore sul significato della parola 'sostanza' e' interamente subbiettivo vale a dire, un criterio tutto relativo al modo con cui veniva considerato l'oggetto della convenzione dal contraente che si e' ngannato”.

Għalhekk il-Qorti tal-Appell ħadnet id-deċiżjoni ta' l-ewwel Qorti ta' rexxissjoni tal-kuntratt ta' kompro-vendita fuq bażi ta' vizzju ta' kunsens indott minn żball ta' fatt.

Ghandu jingħad li fil-kaz in eżami l-konvenuti jirrikonoxxu li l-attriċi kellha a dispożizzjoni tagħha din l-azzjoni biex tattakka il-kuntratt ta' bejgħ, azzjoni mibnija taht il-prinċipji ġenerali marbuta mal-obbligi kuntrattwali fejn milqut il-kunsens tal-kontraenti u l-konsegwenti danni naxxenti minn hekk.

Tqis ulterjorment.

Invarjabilment, kif għamli l-konvenuti fin-nota ta' sottomissjonijiet tagħhom, anke l-Qorti se tagħmel ampja referenza għall-pubblikazzjoni tal-mibki Imħallef Ph. Sciberras fil-pubblikazzjoni tiegħu **L-ALFABETT sal-Kodiċi Ċivili volum T-Ż**⁴

Fil-Kapitolu **Vendita** insibu hekk:

“ Fid-dawl tal-punti legali fuq identifikati u tal-ewwel eċċezzjoni tas-soċjeta' Konvenuta, u ċioe' lit-talbiet Attriċi huma infondati fil-fatt u fid-dritt, din il-Qorti trid l-ewwel tistabbilixxi l-estremi ġuridiċi ta' l-azzjoni kif esperita. F'dan ir-rigward, jrid ukoll jiġoi nnuttat, li s-Sočjeta' Attriċi ma hiex tiddomanda l-ħall jew thassir tal-kuntratt ta' bejgħ mertu ta' din il-kaewża u per konsegwenza r-ritorn lura tal-oġġett mixtrija mixtri lill-bejjiegh u r-radd lura tal-prezz. L-anqas ma hi tattakka l-bejgħ per se, abbażi tar-ragunijiet fid-dritt apparti dawk prospettati mill-Istitut tal-bejgħ, bħal per eżempju vizzju tal-kunsens , b'dana kollu trid ħlas tad-danni. It-talbiet Attriċi huma unikament vinkolati mad-danni.

Issa fil-kaz in kwistjoni mingħajr ma qed tintalab ir-risoluzzjoni xorta qed jintalbu l-konsegwenzi ġuridiċi tagħha”

Fl-istess publikazzjoni ssir referenza għad-deċiżjoni fl-ismijiet **Reuben u Maria Tania konjuġi Briffa. vs Joseph u Mary konjuġi Mallia**⁵ (mhux

⁴ Peġna 426 et. seq.

⁵ Deċiża 28 ta' Frar, 2002 : 635/98/RCP

appellata) fejn ġew sew elaborati dawk li huma l-azzjonijiet permessibbli f'każ ta' kompra-vendita:-

“Illi il-kaz odjern pero` l-atturi ma għazlux wahda mill alternattivi offerti mill-ligi, pero` għazlu li jitolbu biss danni, rimedju li mhux kontemplat fil-ligi hliet abbazi tal-artikolu 1390 meta l-atturi jirrifjutaw il-haga, u meta jaccettaw il-haga l-unika haga li jistghu jitolbu huwa biss tnaqqis fil-prezz abbazi ta' stima ta' periti.

Illi għalhekk jirrizulta li l-azzjoni attrici kif inhi imposta bhala azzjoni merament ta' danni ma għandha ebda bazi guridika u t-talbiet hemm kontenuti ma jistghux jintlaqqu peress illi tali azzjoni hi improponibbli, u dan dejjem fl-ambitu ta' azzjoni naxxenti minn bejgh, fejn l-unici azzjonijiet li huma disponibbli għall-kompratur huma l-azzjoni dwar il-pacifiku pussess u difett latenti skond l-artikolu 1427 u l-azzjoni fuq indikata li l-oggett mhux tal-kwalita` pattwita abbazi tal-artikolu 1390 tal-Kap 16.

Illi dan gie kkonfermat fis-sentenza fl-ismijiet “Nadia Cassar et vs Charles Pace noe” (K. JDC. 13 ta' Marzu 1995), fejn inghad illi l-azzjoni ta' danni proposta mill-kompratur huma biss dawk elenkati fl-istess Kodici Civili taht it-Taqsima 2, Titolu 6, Sub-titolu 4 tal-Kap 16 tal-Ligijiet ta' Malta, u dan abbazi tal-insenjament magħmul fis-sentenza “Scicluna vs Scerri” (K. 16 ta' Jannar 1958 – XLII.ii.855), fejn inghad illi: “l-opinjoni preponderanti hija li si tratta ta' regoli speċjali li għandhom għalhekk jipprevalu għad-disposizzjonijiet generali li jirregolaw il-kuntratti; u li la darba l-ligi stess iddeterminat l-effetti tal-vizzji, m'għandhomx jigu mogħtija lix-xerrej, drittijiet, u lil venditur imposti oneri, akbar minn dawk indikati bil-ligi.”

Illi tal-istess portata hija s-sentenza fl-ismijiet “Anthony McKay vs Alfred Cassar” (K. (JF) 10 ta' Dicembru 1992), fejn gie kkonfermat li l-azzjoni ta' danni ma tistax tirnexxi minflok l-actio aestimatoria u/jew redhibitoria jew l-azzjoni skond l-artikolu 1390, u dan gie kkonfermat fis-sentenza “JC Hydraulics Ltd vs Waste Control Services Limited” (P.A. (RCP) 28 ta' Gunju 2001).

Illi fil-fatt fl-istess sentenza gew affermati is-segwenti principji u cjoe' li minn dak fuq premiss jirrizulta li per analogia u applikati l-principji fuq esposti jirrizulta li:

“(a) tali azzjonijiet fuq deskritti huma l-unici permessibbli lix-xerrej,

(b) t-talbiet tax-xerrej huma limitati ghal dak li jiprovdu d-disposizzjoni tal-istess artikoli, b’dan ghalhekk li f’kawza tan-natura ta’ dik kontenuta fil-kontro-talba (f’dan il-kaz citazzjoni) odjerna u abbazi tal-artikolu 1390 u/jew l-artikolu 1427 tal-Kap 16 kellha tintalab ‘sine qua’ non li:

(i) l-oggett mhux tal-kwalita’ pattwita jew dikjarazzjoni ta’ difett latenti;

(ii) talba għall-iffissar tal-prezz inqas u konsegwenti rifuzjoni ta’ parti tal-prezz

li tirrizulta li hija in eccess ta’ dak stabbilit mill-Qorti jew li tinghata il-haga lura u jintradd il-prezz, jew abbazi tal-artikolu 1390 jew li jirrifjuta l-haga u jitlob id-danni jew jircievi l-haga bi prezz inqas fuq stima ta’ periti.”

Illi minn ezami tac-citazzjoni odjerna jirrizulta li din l-azzjoni saret biss abbazi ta’ danni ex contractu skond il-principji generali tal-kuntratti u ghalhekk ghal kollox differenti u estraneja għall-ligi specjali u azzjonijiet ad hoc permessibbli taht il-kuncett guridiku ta’ bejgh jew tpartit skond kif gie ritenut ukoll fis-sentenza “Portelli vs Grima” (A.C. 27 ta’ Novembru 1957 – XLI.i.341).”

Issir ukoll referenza għad-deċizzjoni fl-ismijiet **Ray Pace et. vs SN Properties**

Limited et.⁶ fejn intqal dan:-

“l-azzjoni attriċi kif kif inhi imposta bħala azzjoni merament ta’ danni ma għandha ebda bażi ġuridika u t-talbiet hemm kontenuti ma jistgħux jintlaqgħu peress li tali azzjoni hi nproponibbli, u dan dejjem fl-ambitu ta’ azzjoni naxxenti minn bejgh, fejn l-uniċi azzjonijiet li huma disponibbli għall-kupratur huma l-azzjoni dwar il-paċifiku pussess u difett latenti skont l-artikolu 1427 u l-azzjoni fuq indikata li l-azzjoni mhux tal-kwalita’ patwita’ abbazi ta’ l-artikolu 1390 tal-Kap 16”

⁶ Deċiża 28 gta’ Ottubru, 2005

Ikkunsidrat:

Illi qabel ma tkompli b'dak li hu r-rizultat legali ta' din il-vertenza, l-Qorti trid tghid ghax is-sewwa jrid ikun maghruf, li Hi taghraf ukoll l-ghelt li tinsab fih l-atrici. Mara li nvestit flus minnha mfaddla, flusha bi hsieb ta' investment, li issa spiċċat rinfaċċata li fi żmien qasir li ġej se titlef l-istess. Sabet ma' wiċċha, u dan il-Qorti mhu se tiddejjaq xejn tghidu, konvenuti li għalkemm jiddikjaraw li anke huma kienu sorpriżi li ċ-ċens kien wiehed temporanju, pero' thallsu korrispettiv ta' ċens perpetwu!!!!!! Il-fatti kif esposti lilha hekk juru.

Il-Qorti se terġa tagħmel pero' referenza għal dak li qalet il-Qorti tal-Appell fil-kawża ġia ċitata *supra* **Valmor Borġ vs Slais Co. Ltd**, ghax hemm il-Qorti għamlet trattat u argumenti li jorbtu sew ma' din il-kawża. Fliet ukoll il-kuntratt ta' akkwist tal-propjeta' *de quo* esebit bħala Dok SA a folio 7 ta' l-atti u tara, illi fejn jolqot il-kundizzjonijiet ta' kompra-vendita bejn il-partijiet, il-vendituri taw lix-xerrejja “....*the paeceful possession and the full and unrestricted enjoyment of the said property ...*”⁷

⁷ Folio 9

Dan l-eżerċizzju l-Qorti tagħmlu għax hu doveruż fuqha li tħares lejn kull aspekk legali possibbli ta' din il-vertenza, oltre li tidentifika b'mod ċar l-azzjoni lill-attriċi verament qed tressaq.

F'din id-deċiżjoni riċenti (deċiża 2024), trattando wkoll u biss ta' talba ta' danni wara kunsenja ta' laħam mibjugħ li kellu tikketti foloz bil-konsegwenza li spiċċa maqbud mill-awtoritajiet kompetenti, il-Qorti kellha dan xi tgħid iżjed:-

“Konsiderazzjonijiet tal-Qorti.

13. *Fis-sentenza appellata, l-Ewwel Qorti kkunsidrat in-natura tal-azzjoni attriċi. Wara li stabbilit illi l-azzjoni attriċi la hi dik aestimatoria u lanqas redhibitoria qieset illi “Fi ftit kliem, is-Socjetà Attriċi, fit-talba tagħha għad-danni hemm ċelat il-prinċipju ta' resitutio ad integrum li jista' biss isehh meta jintalab il-ħall jew xoljiment ta' kuntratt (ara artiklu 1209 tal-Kodiċi Ċivili)*

... Issa fil-kaz inkwistjoni mingħajr ma qed tintalab ir-risoluzzjoni xorta qed jintalbu l-konsegwenzi ġuridiċi tagħha.”

Tgħaddi mbagħad l-Ewwel Qorti sabiex tiċċita estensivament mis-sentenza Ray Pace et. v. SN Properties Limited et mogħtija mill-Qorti tal-Appell fil-5 ta' Diċembru, 2014 fejn inżamm illi:

“ ... id-danni jistgħu jintalbu biss fil-kuntest tal-azzjonijiet speċjali li ttipprovdi l-ligi fil-kuntest tal-istitut tal-bejgh. Isegwi li azzjoni għad-danni ab bazi tal-prinċipji regolari tal-kuntratt ma tistax tregi.

F'din il-kawza l-atturi jinsistu li l-azzjoni hi biss ta' danni, u li “minn imkien ma jirrizulta li l-atturi kienu qed jagħmlu azzjoni redibitorja jew aestinatorja” u għalhekk, diffiċli li l-azzjoni tigi salvata. Talba għad-danni speċifiċi tista' titqies perfettament kompatibbli mal-actio aestimatoria, pero` l-azzjoni attriċi ma hijiex mahsuba li tigbor fiha kemm id-defferenza quanti minoris fil-prezz u kemm id-danni ex Artikolu 1429 tal-Kodiċi Ċivili (ara decizjoni ta' din il-Qorti tas-26 ta' Marzu 2010, filkawza Fenech v. Lagana), u dan anke b'dikjarazzjoni

espressa tal istess atturi. Darba qed jigi allegat illi fil-fond “bdew johorgu” hsharat u lanjanzi strutturali u dan minhabba difetti fil-bini tal-istruttura, l-azzjoni attrici kellha tkun a bazi tal-garanzija moghtija mil-ligi; la darba l-atturi ma ghazlux din il-via legali, l-azzjoni prezenti ghandha titqies hazina u ma tistax tirnexxi”.

14. Filwaqt li din il-Qorti tqis li l-principji ta’ dritt enunzjati fis-sentenza citata mill-Ewwel Qorti ghandhom fundament legali b’sahhtu li din il-Qorti kif komposta taqbel maghhom, ezami tal-fatti mertu tal-kawza odjerna juri illi dawk il-principji hemm enunzjati ma humiex applikabbli ghall-fattispecie tal-kawza odjerna. Fil-kawza citata mill-Ewwel Qorti l-kaz kien jirrigwardja allegazzjoni ta’ difetti latenti konsistenti fi “hsarat u lanjanzi strutturali” go fond immobiljari. Din il-Qorti diversament komposta gustament ikkunsidrat illi l-jedd vantat mill-attur f’dik il-kawza kien jinkwadra ruhu precizament fl-azzjoni aestimatoria jew redhibitoria minhabba allegat difett latenti fil-mument li seh il-bejgh.

15. Mentri l-kaz mertu tal-appell odjern ma hux semplici azzjoni ta’ xerrej minhabba allegazzjoni ta’ difetti latenti imma azzjoni ghad-danni istitwita minn xerrej fuq l-allegazzjoni illi l-merkanzija konsistenti f’laham lili mibjugha u kkonsenjata kellha tikketti foloz bil-konsegwenza li l-merkanzija giet sekwestrata mill-awtoritajiet kompetenti. Difatti, fir-rikors promotur is-soċjetà attrici lanqas biss issemmi illi l-merkanzija minnha mixtrija ma kinitx tal-kwalità pattwità nonostante li kif rajna kien instab mit-testijiet tossologiċi illi dik il-konsenja ta’ laham kellha sustanza pprojbita. Ma hux mertu ta’ dan l-appell jekk l-allegazzjoni li l-merkanzija kienet akkumpanjata minn tikketti foloz gietx adegwament ippruvata mil-l-attrici. L-Ewwel Qorti qieset u ddikjarat l-azzjoni attrici improponibbli ghaliex strahet fuq il-konsiderazzjoni illi sabiex l-attrici titlob id-danni kellha qabel xejn titlob il-hall tal-bejgh tal-merkanzija milquta b’tikketti foloz.

16. Li jrid jigi hawn deċiż huwa jekk l-Ewwel Qorti inkwadratx l-azzjoni attrici korrettement qabel ma ddikjaratha improponibbli.

17. Din il-Qorti ezaminat l-atti kollha u ssib illi l-kawżali principali tas-soċjetà attrici hi li wara li l-merkanzija mixtrija minghand is-soċjetà konvenuta giet konsenjata “ ... ufficjali mid-Dipartiment tas-Sahha, wara ispezzjoni tal-merkanzija inkwistjoni gewwa l-cold stores tas-soċjetà rikorrenti, issigillaw u qabdu mitejn u tmienja u erbghin (248) kaxxa ... ta’ laham, ghar-raġuni li allegatament ghandhom tikketti foloz..... Is-soċjetà rikorrenti hija projbita milli tiddisponi minnha.”

...

19. Is-soċjetà attriċi ssejjes l-azzjoni tagħha fuq l-addebitu illi lmerkanzija kellha tikketti foloz li wasslu sabiex tiġi konfiskata mill-awtoritajiet tas-saħħa. Tgħid li għalhekk sofriet danni “b’riżultat tal-inadempjenza u/jew nuqqasijiet tas-soċjetà intimata s-soċjetà rikorrenti sofriet danni.....”

...

21. Fir-rikors tal-appell tagħha s-soċjetà appellanti tgħid illi l-azzjoni tagħha hija dwar merkanzija lilha mibjugha li wara rriżulta li hi “merkanzija mhux kummerċjabbli” u għalhekk mexxiet bl-azzjoni msejsa fuq “il-garanzija kontra l-evizzjoni”.

22. Ma jirriżultax li huwa kkontestat bejn il-partijiet illi s-soċjetà attriċi sofriet evizzjoni meta l-merkanzija mixtrija ġiet maqbuda u ssiġillata fl-imħażen tas-soċjetà attriċi mid-Dipartiment tas-Saħħa Pubblika fit-13 ta’ Marzu, 2007.⁵ Erba’ xhur wara s-soċjetà attriċi istitwit il-kawża odjerna titlob id-danni minhabba dik l-evizzjoni. Azzjoni li tattalja perfettament mal-azzjoni minhabba ksur tal-garanzija tal-paċifiku pussess, garanzija legali mixhuta mil-liġi fuq spallejn il-bejjiegh.⁸

23. Għalkemm fil-kuntratt tal-bejgħ ma tkunx ġiet miftiehma l-garanzija, il-bejjiegh għandu de jure jagħmel tajjeb lix-xerrej għall-evizzjoni li ttellfu l-ħaġa mibjugha, kollha jew biċċa minnha.⁹ Il-garanzija tal-paċifiku pussess hi limitata għall-kwistjoni ta’ evizzjonijiet, totali jew parzjali, u għall-preġudizzju kaġonat minn tali evizzjoni. Isegwi għalhekk illi l-konfigurazzjoni tal-garanzija kontra l-evizzjoni hi maħsuba biex tittutela lix-xerrej kontra l-ispossessar minn terzi. “L-hekk imsejjaħ “paċifiku pussess” hu intiż kontra l-fatt evizzjonali ossia l-intervent rivendikatorju tat-terz. Huwa proprju dan li jikkostitwixxi l-presuppost għall-invokazzjoni tal-garanzija u hu dan li jiddetermina l-inadempjenza fil-bejjiegh.” (Marthese Attard v. C. A. Developers Limited - Qorti tal-Appell (sede Inferjuri) - 9 ta’ Novembru, 2005). Ma hux biżżejjed li xerrej jassumi li hemm theddida potenzjali iżda dik it-theddida trid tkun realment tissussisti għall-anqas sal-mument li tiġi esperita l-azzjoni li tinvoka l-garanzija tal-paċifiku pussess (May Micallef v. Darker Building Contruction Limited - Prim’Awla - 19 ta’ Jannar, 2005).

24. Il-partijiet jistgħu, bi ftehim speċjali, iżidu jew inaqqsu l-effetti ta’ din il-garanzija li tiġi mil-liġi, u jistgħu jiftehmu li l-bejjiegh m’għandu

⁸ Artikolu 1408 Kap 16.

⁹ Art. 1409, Kap. 16.

jkun sugġett għal ebda garanzija.¹⁰ Iżda anke meta l-partijiet ikunu ftehm u espressament illi l-bejgħ ma hu sugġett għall-ebda garanzija tal-paċifiku pussess, f'każ ta' eviżjoni l-bejjiegħ xorta waħda jibqa' obligat li jrodd lura l-prezz riċevut, sakemm ma jkunx ukoll gie espressament miftiehem illi anke fil-każ ta' eviżjoni l-prezz imħallas ma jintraddx lura.¹¹ Jekk però l-eviżjoni sseħħ b'riżultat tal-għemil tal-bejjiegħ, xorta waħda jkun responsabbli għall-garanzija tal-paċifiku pussess.

25. Xerrej li jgawdi l-garanzija tal-paċifiku pussess espressament mifthem u jew xort' oħra, u li jsofri evizzjoni għandu s-segwenti jeddijiet fil-konfront tal-bejjiegħ:

- “(a) ir-radd tal-prezz;*
- (b) ir-radd tal-frottijiet, meta x-xerrej ikun gie obligat iroddhom lissid li jkun ha lura l-ħaġa;*
- (ċ) l-ispejjeż kollha ġudizzjarji, fosthom dawk li jkun għamel biex iġharraf bil-kawża lill-awtur tiegħu;*
- (d) il-ħlas tal-ħsara, kif ukoll l-ispejjeż legittimi tal-kuntratt u kull ħlas legittimu iehor li jkollu x'jaqsam mal-bejgħ.¹² ”*

26. Meta, fiż-żmien tal-evizzjoni, il-ħaġa mibjugħa tkun saret tiswa anqas jew tkun tgharrqet bosta, sew bi traskuraġni tax-xerrej kemm b'forza maġġuri, il-bejjiegħ hu obligat xorta waħda għar-radd tal-prezz kollu.¹³ Jekk mill-banda l-oħra l-ħaġa mibjugħa tkun saret tiswa iżjed, ukoll jekk dan ma jkunx ġara b'għemil ix-xerrej, il-bejjiegħ għandu jhallas lix-xerrej is-somma li tkun taqbeż il-prezz tal-bejgħ.¹⁴

27. Bħala regola ġenerali l-garanzija konvenzjonali pattwita tikkostitwixxi biss mezz ta' tishieh għat-tutela tax-xerrej, u ma sservix biex b'xi mod tnaqqas il-garanzija legali. Il-garanzija konvenzjonali ma hiex b'eskluzjoni ta' dawk provduti bil-ligi, iżda b'aġġunta magħhom. Dan hu hekk sakemm ma jirriżultax b'mod ċar li l-partijiet ftehm u li jkunu regolati biss bil-garanzija konvenzjonali. (Peninsula Investments Ltd. v. BIM Ltd. - Qorti tal-Appell - 25 ta' Ottubru, 2013).

28. Hu evidenti mill-atti illi kuntrarjament għal dak dikjarat fis-sentenza appellata, l-azzjoni esperita mis-socjetà attriċi la hi l-azzjoni

¹⁰ Art. 1410, Kap. 16

¹¹ Art. 1412, Kap. 16.

¹² Art. 1413, Kap. 16

¹³ Art. 1414 (1), Kap. 16.

¹⁴ Art. 1415, Kap. 16

aestimatoria jew redhibitoria u lanqas l-azzjoni restitutum ad integrum kif qalet l-Ewwel Qorti. Tajjeb jiġi ribadit illi mhux kull azzjoni naxxenti minn kuntratt ta' bejgħ neċessarjament hija limitata għal xi waħda mill-azzjonijiet kontemplati taħt l-istitut tal-bejgħ.

29. *Meta l-kawża odjerna giet intavolata s-soċjetà attriċi kienet ġia sofriet l-evizzjoni bl-azzjoni meħuda mill-awtorità pubblika fejn issiġġillat u ssekwestrat il-merkanzija mertu tal-kawża. Eventwalment il-merkanzija giet distrutta. Huwa għalhekk evidenti għal din il-Qorti li l-azzjonijiet li fuqhom strahet l-Ewwel Qorti sabiex ċaħdet it-talbiet attriċi lanqas kienu miftuħa għas-soċjetà attriċi għaliex la setgħat titlob il-ħall tal-bejgħ u tirritorna l-merkanzija b'rifużjoni tal-prezz u ħlas ta' danni u lanqas setgħat tesperixxi l-actio quanti minoris tenut kont illi l-merkanzija kienet konfiskata u għalhekk ma kentix la fil-pussess tagħha u lanqas kummerċjabbli.*

30. *L-Ewwel Qorti qieset illi l-attriċi ma setgħatx titlob id-danni mingħajr qabel ma titlob il-ħall jew xoljiment tal-bejgħ ai termini tal-Artikolu 1209 tal-Kodiċi Ċivili jew permezz tal-azzjoni redhibitoria.*

31. *Ikkonsidrati l-fattispecie tal-każ quddiemna, u fid-dawl tat-talbiet kif imressqa fir-rikors ġuramentat, din il-Qorti ma tistax taqbel mal-konklużjoni tal-Ewwel Qorti illi l-azzjoni attriċi hija improponibbli mingħajr it-talba għat-thassir tal-bejgħ. Tajjeb jiġi mfakkar illi bir-rexxissjoni l-partijiet jiġu mqegħda fl-istat li fih kienu qabel il-ftehim u kull parti għandha trodd lill-oħra dak li tkun irċeviet jew dahħlet b'effett jew bis-saħħa talkuntratt issa rexxiss.¹⁵ Una volta l-merkanzija mertu tal-kawża l-ewwel giet konfiskata mill-awtoritajiet kompetenti u sussegwentement distrutta, il-partijiet ma setgħux jiġu mqegħda fl-istat li fih kienu qabel il-bejgħ.*

32. *Ġaladarba s-soċjetà attriċi ma talbitx il-ħall tal-bejgħ ma jistax jingħad illi l-kawża li pproponiet is-soċjetà attriċi hija l-azzjoni redibitorja. Bl-istess mod, ġaladarba ma talbitx tnaqqis fil-prezz ma jistax jingħad li esperit l-azzjoni estimatorja. (ara. Sandro Falzon v. Ebenezer Attard - Qorti tal-Appell - 26 ta' Mejju, 2021).*

33. *Rilevanti f'dan ir-rigward it-tagħlim tal-Professor Victor Caruana Galizia: "It is the duty of the parties, in instructing the question of law, to show to the judge the law existing in favour of their respective views; it is, however, also the duty of the Judge, with reference to questions of*

¹⁵ Art. 1209, Kap. 16.

law, to make good the mistakes or deficiencies of the parties: iura novit curia. It is, therefore, the duty of the Judge to examine all the juridical aspects of the case: narra mihi factum, narra tibi jus. In performing these functions the Judge does not require the initiative of the parties, who, on the contrary, cannot exercise coercive means on his inquiries.”¹⁶

34. Din il-Qorti tqis illi galadarba l-merkanzija mixtrija mis-soċjetà attriċi giet mhux biss sekwestrata imma wkoll distrutta mill-awtoritajiet kompetenti, hija batiet evizzjoni tal-oġġett mixtri, evizzjoni li tiskatta l-azzjoni għad-danni minhabba ksur tal-garanzija tal-paċifiku pussess. L-azzjoni għad-danni marbuta mal-paċifiku pussess ma tirrikjedix li x-xerrej jitlob ukoll it-thassir tal-bejgħ. Dan johroġ ċar mill-Artikolu 1413 tal-Kodiċi Ċivili fuq ċitat.

35. Azzjoni mibdija fuq il-garanzija tal-paċifiku pussess tista' ssir biss mill-partijiet li daħlu fir-rapport kontrattwali li minnu nibtet il-garanzija u hi biss fil-konfront tagħhom li japplikaw il-konsegwenzi naxxenti minn tali garanzija. Il-garanzija tal-paċifiku pussess ma hiex limitata għall-evizzjoni effettiva, definittiva jew konkreta. (ara Francis Buhagiar et. v. Ta' Natu Limited - Qorti tal-Appell - 17 ta' Marzu, 2021).

36. Kif inżamm minn din il-Qorti fis-sentenza **George Fenech et. v. Edith Zerafa et.**¹⁷ mogħtija fil-15 ta' Frar, 2024: “Gie mtenni li l-garanzija tal-pussess paċifiku tal-ħaġa mibjugħa tinkiser jekk jintwera li x-xerrej ikun bata evizzjoni. Dwar x'jikkostitwixxi evizzjoni taħt il-garanzija tal-pussess paċifiku, inġhad fil-ġurisprudenza li ma hemmx bżonn tabilfors li x-xerrej ikun garrab evizzjoni bis-saħħa ta' sentenza li tgħid illi huwa ma għandux titlu tajjeb fuq l-art; imma huwa biżżejjed li l-jedd miksub mix-xerrej ikun qiegħed jiġi kkontestat (ara Filippo Pace v. Sacerdote Salvatore Griscti nomine deciza mill-Prim'Awla tal-Qorti Ċivili fil-25 ta' Marzu, 1933, Ta' Kapaċi Limited v. App. Civ.1098/14/1 Pagna 30 minn 34 Joseph Meli et deciza mill-Qorti tal-Appell fis-27 ta' Jannar, 2017 u Carmel sive Charles Zammit et v. Central Mediterranean Development Corporation Limited deciza mill-Qorti tal-Appell fis-27 ta' Marzu, 2020). Hu biżżejjed għalhekk biex xerrej ikun jista' jinvoka l-garanzija tal-paċifiku pussess li juri li ttgawdija tal-ġid mixtri minnu tkun taħt theddida reali minhabba difett fittitlu (ara Godfrey Micallef v. Emanuel Falzon Fava et deciza mill-

¹⁶ **Notes on the Code of Organisation & Civil Procedure** - Instructions of the Proceedings & Evidence in General - pag. 1370.

¹⁷ Ara wkoll **Peter Incorvaja et. v. CMR Commercial Ltd. et** - Qorti tal-Appell - 31 ta' Mejju, 2023

Prim'Awla tal-Qorti Ċivili fis-27 ta' Frar, 2008). Naturalment f'kazijiet bħal dawn, fejn l-evizzjoni ma tkunx ġejja minn sentenza, it-theddida tal-evizzjoni trid tkun waħda reali u konkreta u mhux waħda mistħajla li tkun biss f'moħħ ix-xerrej (ara George Fenech nomine v. Richard Micallef et nomine deċiża mill-Qorti tal-Appell fit-12 ta' Ġunju, 2001). (Ara s-sentenza tal-Qorti tal-Appell tal-31 ta' Mejju, 2023 fil-kawża flismijiet Peter Incorvaja et v. CMR Commercial Limited).¹⁸

37. L-espressjoni « evizzjoni » jew « eviżjoni » ġejja mil-Latin « evincere » - « evincere est aliquid vincendo auferre » ie. tiegħu l-pussess wara li tirbaħ il-każ tiegħek. Kif jingħad fix-xogħol *Manuale di Diritto Privato - Torrente & Schlesinger* : “Costituiscono evizione pure l'espropriazione forzata del bene o la sua espropriazione per causa di pubblica utilità, ovvero un ordine di distruzione della cosa , ... Se il compratore ... subisce l' evizione ha diritto di pretendere dal venditore il-risarcimento del danno, la restituzione del prezzo ... la garanzia per evizione costituisce un effetto naturale del negozio: essa opera senza necessità di una specifica pattuizione”¹⁹

Tqis, li in konformi ma' dak li qal is-su ċitat **Profs. Victor Caruana Dingli**, li l-Qorti għandha tfittex u tagħraf l-azzjoni proprja li qed tiġi mbottata, nonostante li l-attriċi fin-nota ta' sottomissjonijiet tagħha tiddikjara li hawn mhux qed tinvoka ebda garanzija, imma qed tibbaża l-azzjoni tagħha biss fuq “... *nuqqas ta' twettiq ta' obbligazzjoni mfissra f'att pubbliku....*”²⁰. A contrario din il-Qorti hi tal-fehma li hawn si tratta ta' evizzjoni ċara ġialadarba dan iċ-ċens wasal daqt għall-iskadenza tiegħu u l-attriċi se tispicċa pussessata mid-dritt minnha akkwistat. Hawn il-Qorti qiegħda tħaddan il-prinċipji hawn fuq msemmija mill-abbli ġurist **Caruana Dingli** ta' ‘*iura novit curia*’ magħduda ma ‘*narra mihi*

¹⁸ Ara wkoll **Romaro Limited v. George Fenech et.** - Prim'Awla - 3 ta' Ottubru, 2013.

¹⁹ Edit. 26th – 2023 – Giuffrè – pag 759.

²⁰ Pagna 449 nota ta' sottomissjonijiet.

factum, narra tibi jus. ' . Tqis li fil-fatt l-premessi attriċi jindikaw ċar l-evizzjoni li tagħha hi vittma.

F'din l-istess sentenza jingħad ukoll illi *“Huwa prinċipju ta' dritt illi l-indoli tal-azzjoni jagħżilhom min jadixxi l-Qorti u li tali “indoli tal-azzjoni tiġi deżunta mhux tant mill- kliem piu o meno eżatti ta` l-att istituttiv tal-ġudizzju, imma mill-iskop li għaliha huwa intiż il-ġudizzju”.*²¹

Konsegwentement tqis li l-ewwel eċċezzjoni mhux siewja fil-limitu ta' dak appena premiss u għandha tiġi miċhuda.

It-Tieni Eċċezzjoni

Fil-konfront tal-evizzjoni u t-tieni eċċezzjoni mressqa mill-konvenuti tagħmel referenza hawn għad-deċiżjoni mogħtija mill-Qorti tal-Appell fl-ismijiet **Elton u Cheryll konjuġi Penza v. Terra Mediterranea Limited et.**²²

“35. Huwa minnu illi l-ġurisprudenza ma hijiex għal kollox konsistenti dwar jekk l-azzjoni tal-garanzija tal-pussess paċifiku tistax tirnexxi meta, bħal fil-każ tallum, ma hemmx evizzjoni, u lanqas ma hemm proċeduri ġudizzjarji pendenti kontra l-atturi għall-evizzjoni.

²¹ Kollez. Vol.XXXIV.III.746.

²² Deċiża fl-14 ta' Novembru, 2024: Ċitazzjoni numru 299/2004

36. Il-konvenuti qegħdin ighidu illi ma sehħet ebda evizzjoni waqt illi l-atturi qegħdin ighidu illi l-ħruġ ta' ċertifikati ta' titolu favur il-Gvern ta' Malta huwa tehdida biżżejjed għalihom biex jitqies bħala molestja għall-pussess tagħhom.

37. It-test tal-ligi jsaħħaħ it-teżi tal-konvenuti appellanti. L-art. 1413 Kod. Ċiv. jgħid illi r-rimedji taħt il-garanzija jmissu "lix-xerrej li jbati l-evizzjoni" u l-art. 1414 u 1415 dwar il-punctum temporis għall-ghanijiet tar-radd tal-prezz u l-ħlas tal-ħsara tqis "iż-żmien tal-evizzjoni". Ukoll, l-art. 1423 iġid illi l-azzjoni "taqa' bil-preskrizzjoni bl-għeluq ta' sentejn li jibdew iġoddu minn dak in-nhar illi s-sentenza li biha x-xerrej ikun ġie kundannat tgħaddi f'gudikat". Il-każ li taħseb għalih il-ligi meta ma hijiex meħtieġa evizzjoni huwa dak imsemmi fl-art. 1421, meta x-xerrej jehles mill-evizzjoni bi ħlas ta' somma ta' flus, li ma huwiex il-każ tallum.

38. Min-naħa l-oħra fil-Fonti e Commenti taħt l-art. 1123 tal-Ord. VII tal-1868 (illum art. 1409 Kod. Ċiv.) Dingli jgħid illi "Troplong n. 431 [Della Vendita] deduce che basta una molestia o una minaccia". Troplong iġid hekk dwar l-art. 1626 tal-Code Civil, li fuqu huwa msejjes l-art 1409 tagħna:

»Non è soltanto il caso della evizione che da luogo a garanzia; la responsabilità del venditore è inoltre impegnata quando havvi semplice molestia nella persona del compratore. È vero che il nostro articolo non lo dice nel suo testo; ma questa obbligazione risulta dall'art. 16042 . Potremmo anche sostenere con fondamento che l'art. 1626 usando la parola evizione ha inteso parlare tanto del caso in cui la cosa viene tolta dal compratore, quanto del caso in cui il possesso dell'ultimo è l'oggetto di qualche contesa o minaccia²³ . »

Si chiama molestia la domanda promossa contro il compratore da un terzo, che pretende avere il diritto di farsi rilasciare il fondo venduto; oppure, quando il compratore non è in possesso, il rifiuto che fa il terzo detentore della cosa li rilasciarliela; insomma tutto ciò che contrasta al diritto del compratore, tutto ciò che lo mette in dubbio, sia per la totalità sia per una parte, tutto ciò che costituisce una pretesione minaccevole, ed una collisione contraria alle promesse del contratto.«

39. Effettivamente l-eżistenza ta' ċertifikat ta' titolu favur terzi huwa tehdida għall-pussess tax-xerrej illi l-bejjigh huwa marbut li jħarsu

²³ »Pothier, Vendita, n. 83 e 103«

kontrieha billi jneħħi jew ixejjen dik it-tehdida. Il-fatt illi sallum, wara aktar minn għoxrin sena, is-soċjetà konvenuta bħala bejjigh għadu ma seħħilhiex li tneħħi dik it-tehdida jfisser illi naqset mill-obbligazzjoni tagħha taħt il-garanzija u dan huwa ekwivalenti għal evizzjoni għall-għanijiet tal-garanzija. Il-bejjigh ma jistax jingħad illi wettaq l-obbligazzjoni tiegħu li jħares il-pussess paċifiku tax-xerrej meta x-xerrej sa issa nżamm aktar minn għoxrin sena fi stat ta' incertezza dwar jekk dak li xtara huwiex tassew tiegħu jew le.

40. Il-fatt għalhekk illi għadha ma seħhitx evizzjoni de facto tal-atturi ma huwiex ta' ostakolu għall-azzjoni tagħhom.

41. It-tieni aggravju huwa għalhekk miċhud.”

Mhaddna din il-ġurisprudenza l-Qorti ma tistax taqbel ma' dak li eċċepew il-konvenuti li hawn l-azzjoni attriċi hi milquta bi preskrizzjoni. M'hemmx dubbju li l-attriċi hija rinfaccata llum b'ċens li jagħlaq bil-konsegwenzi tat-telf li daqt se tbat i fl-investimenti tagħha. Tfakkar ukoll li sid ċ-ċens George Debono ġia qegħda in mora bil-protest ġudizzjarju minnu preżentat. L-attriċi hija s'issa vittima ta' theddida **kontinwa** da parti tad-dirett dominjum li għad se tavvera ruħha, li pero' qegħda tfixxkel il-paċifiku pussess u godiment ta' l-investment tagħha.

Konsegwentement tqis li sa fejn it-tieni eċċezzjoni tolqot il-preskrizzjoni marbut mal-garanzija tal-paċifiku pussess, din m'għandix mis-sewwa.

Għalhekk il-Qorti tqis li t-talbiet attriċi marbuta mad-danni għandhom mis-sewwa fuq dan il-bażi.

Danni u likwidazzjoni ta' l-istess

Fit-tieni u fit-tielet talba l-attriċi qiegħda titlob il-likwidazzjoni u l-ħlas tad-danni.

Id-danni minnha reklamati huma maqsumin fi tnejn –

- Id-diskrepanza fil-valur tal-fond meta wieħed iqabbel il-valur reali tiegħu fis-suq hekk kif aggravat b'ċens temporanju li jagħlaq fis-sena 2027, mal-valur reali tiegħu fis-suq kieku kien mogħni b'ċens perpetwu hekk kif suppost inbiegħ lilha; u
- L-ispejjeż inkorsi sabiex l-attriċi għamlet ix-xogħlijiet ta' finitura fil-fond kif ukoll biex xtrat u nstallat għamara u arredamenti.

Dwar id-diskrepanza fil-valur, l-attriċi ressqet l-istima u x-xhieda tal-perit Ivan Sciortino. Fir-rapport tiegħu datat 5 ta' Jannar 2018²⁴ dan il-perit, wara li ħa in konsiderazzjoni diversi fatturi, ikkonkluda li l-valur totali tal-proprjeta' fis-suq ħieles kellu jiġi stmat hekk –

²⁴ Fol 157

Il-Fond b'ċens temporanju li jiskadi fl-2027 - €45,000

Il-Fond b'ċens perpetwu - €275,000.

Huwa kredibbli u realistiku l-argument tal-attriċi li l-fond minghajr ċens perpetwu ser jitlef drastikament il-valur tiegħu.

Minn naħa tagħhom il-konvenuti la ressqi domandi lill-perit Sciortino u lanqas ipprezentaw stimi peritali oħra li jirribattu dawk tal-perit imsemmi.

Detto cio', tali stima hija riferribbli għall-perjodu li fih saret l-ispezzjoni u ċioe' fl-2017. Mentri l-fond effettivament inxtara għall-prezz ta' €96,700 fl-2009 dejjem fuq il-premessa li kellu ċens perpetwu. Allura għalkemm deċiżament il-valur tal-fond b'ċens temporanju fis-sena 2009 kien ikun inqas minn €45,000 xorta jrid jittieħed kont tal-fatt li fil-mument tax-xiri tal-fond, l-attriċi kellha a dispożizzjoni tagħha t-tgawdija tal-fond għal bosta aktar snin minn dawk rimanenti fil-mument tar-rapport peritali esebit. *Arbitrio boni viri* l-Qorti ser tikkalkula l-valur tal-fond b'ċens temporanju fis-7 ta' Mejju 2009 bħala €30,000 **li allura huwa meqjus il-prezz li l-attriċi kienet tħallas għall-fond b'ċens temporanju.**

B'hekk il-Qorti tqis li mis-somma mħallsa mill-attriċi fuq il-kuntratt in kwistjoni ta' €96,700 għandha titnaqqas is-somma ta' €30,000 u kwindi d-differenza ta' **€66,700 għandha tithallas lill-attriċi in linea ta' danni.**

Fir-rigward tal-ispejjeż pretiżi mill-attriċi għal xogħlijiet ta' finitura fil-fond kif ukoll biex xtrat u nstallat għamara u arredamenti l-Qorti tinnotta li gew preżentati minn naħa tagħha rendikont a fol 47 u numru sostanzjali ta' riċevuti li hija tgħid jammontaw għal circa €55,000.

Il-Qorti tqis li għandha tagħti piż lill-fatt li parti mill-għamara tista' liberament tittiehed mill-attriċi wara l-iskadenza taċ-ċens. Hija targumenta li m'għandux ikun hemm tnaqqis għax li kieku ma seħħx dan kollu hija ma kinitx tispicċa tixtri diversi mobbli inutilment. Il-Qorti iżda tirribatti li l-għamara u l-arredamenti li xtrat servew biex matul dawn is-snin l-attriċi għamlet qligħ mill-investment tal-post għall-kiri lil terzi kif jirriżulta mid-diversi kuntratti tal-kirijiet minnha stess esebiti. Inoltre, tali arredamenti ċertament li matul is-snin ikunu tilfu parti mill-valur tagħhom. Fiċ-ċirkustanzi, pero' ma jfissirx li l-attriċi m'għandha tirċievi xejn għax fl-aħħar mill-aħħar hija l-investment li għamlet kien biex jiġi utiżżat intierament fil-fond mertu tal-kawża u mhux biex fi ftit taż-żmien hi trid tibda tara x'se jiġri minnha l-għamara u arredamenti li hallset għalihom. Irid jittiehed kont ukoll tax-xogħlijiet li wettqet l-attriċi li ser ikollu jibqa' fil-post għax

mhuwiex mobbli. Għal dan il-għan il-Qorti ser **tillikwida a favur l-attriċi s-somma ta' €20,000 bħala danni.**

Għaldaqstant il-bqija tat-talbiet attriċi ser jintlaqgħu limitatament kif ingħad filwaqt li għall-istess raġunijiet, il-bqija tal-eċċezzjonijiet tal-konvenuti ser jiġu miċhuda.

L-imghaxijiet mitluba mill-attriċi jibdew jiddekorru millum.

Għal dawn il-motivi l-Qorti taqta' u tiddeciedi l-kawża billi –

- 1. Tiċhad l-eċċezzjonijiet tal-konvenuti;**
- 2. Tilqa' l-ewwel talba tal-attriċi u tiddikjara lill-konvenuti responsabbli għad-danni sofferti mill-attriċi a bażi ta' kif ingħad fis-sentenza, u dan bħala konsegwenza tal-fatt li l-proprjeta' mibjugħa lilha mill-istess konvenuti, in forza tal-kuntratt ippubblikat fl-atti tan-Nutar Dr Daniela Borg nhar is-7 ta' Mejju, 2009, ossia l-appartament mibni fl-ewwel u t-tieni sulari, formanti parti minn blokk ta' żewġ (2) appartamenti**

b'entrata komuni bin-numru uffiċjali wiehed u tletin (31) fi Triq San Vincenz, Sliema, huwa soġġett għal ċens annwu u temporanju u mhux għal ċens perpetwu hekk kif dikjarat u garantit mill-istess konvenuti fuq l-imsemmi att pubbliku;

- 3. Tilqa' t-tieni talba u tillikwida s-somma globali ta' sitta u tmenin elf u sebgha mitt ewro (€86,700) bħala danni in kwantu għas-somma ta' sitta u sittin elf u sebgha mitt ewro (€66,700) sabiex tagħmel tajjeb għad-differenza fil-valur tal-fond li rriżulta li huwa gravanti ċens temporanju u mhux perpetwu u in kwantu għal għoxrin elf ewro (€20,000) biex jagħmlu tajjeb għall-ispejjeż inkorsi sabiex l-attriċi għamlet ix-xogħlijiet ta' finitura fil-fond, u xtrat u nstallat għamara u arredamenti; u**
- 4. Tilqa' t-tielet talba u tordna lill-konvenuti jħallsu s-somma hekk likwidata lill-attriċi fil-kwoti rispettivi tagħhom jew flimkien u solidalment bejniethom,;**

5. L-ispejjeż għandhom ikunu a karigu tal-konvenuti bl-imghaxijiet li għandhom jibdew jiddekorru millum.

Onor. Miriam Hayman LL.D.

Imhalled

Rita Falzon

Dep. Reg.